



Ġabra tal-ġurisprudenza

SENTENZA TAL-QORTI TAL-ĠUSTIZZJA (Ir-Raba' Awla)

6 ta' Ottubru 2015*

“Rinviju għal deċiżjoni preliminari — Regolament (KE, Euratom) Nru 2988/95 — Protezzjoni tal-interessi finanzjarji tal-Unjoni — Artikolu 1(2) u l-ewwel subparagrafu tal-Artikolu 3(1) — Irkupru ta' rifużjoni fuq l-esportazzjoni — Terminu ta' preskrizzjoni — Punt ta' tluq (dies a quo) — Att jew ommissjoni tal-operatur ekonomiku — Twettiq tad-dannu — Ksur kontinwat — Ksur speċifiku”

Fil-Kawża C-59/14,

li għandha bħala sugġett talba għal deċiżjoni preliminari skont l-Artikolu 267 TFUE, imressqa mill-Finanzgericht Hamburg (Qorti tal-Finanzi, il-Ġermanja), permezz ta' deċiżjoni tat-13 ta' Diċembru 2013, li waslet fil-Qorti tal-Ġustizzja fis-7 ta' Frar 2014, fil-proċedura

Firma Ernst Kollmer Fleischimport und -export

vs

Hauptzollamt Hamburg-Jonas,

IL-QORTI TAL-ĠUSTIZZJA (Ir-Raba' Awla),

komposta minn L. Bay Larsen, President ta' Awla, K. Jürimäe (Relatur), J. Malenovský, M. Safjan u A. Prechal, Imħallfin,

Avukat Ġenerali: P. Cruz Villalón,

Reġistratur: A. Calot Escobar,

wara li rat il-proċedura bil-miktub,

wara li kkunsidrat l-osservazzjonijiet ipprezentati:

- għal Firma Ernst Kollmer Fleischimport und -export, minn D. Ehle, avukat,
- għall-Gvern Grieg, minn I. Chalkias u E. Leftheriotou, bħala aġenti,
- għall-Kummissjoni Ewropea, minn J. Baquero Cruz u P. Rossi kif ukoll minn B. Eggers, bħala aġenti,

wara li semgħet il-konklużjonijiet tal-Avukat Ġenerali, ipprezentati fis-seduta tal-11 ta' Ġunju 2015,

tagħti l-preżenti

* Lingwa tal-kawża: il-Ġermaniż.

Sentenza

- 1 It-talba għal deċiżjoni preliminari tirrigwarda l-interpretazzjoni tal- Artikolu 1(2) u l-ewwel subparagrafu tal-Artikolu 3(1) tar-Regolament tal-Kunsill (KE, Euratom) Nru 2988/95, tat-18 ta' Diċembru 1995, dwar il-protezzjoni tal-interessi finanzjarji tal-Komunità Ewropea (ĠU Edizzjoni Speċjali bil-Malti, Kapitolu 1, Volum 1, p. 340).
- 2 Din it-talba tressqet fil-kuntest ta' kawża bejn Firma Ernst Kollmer Fleischimport und -export au Hauptzollamt Hamburg-Jonas (Uffiċċju prinċipali tad-dwana ta' Hamburg-Jonas iktar 'il quddiem il-“Hauptzollamt”) dwar ir-rimbors tal-ħlasijiet lura fuq l-esportazzjoni.

Il-kuntest ġuridiku

Ir-Regolament Nru 2988/95

- 3 L-Artikolu 1 tar-Regolament Nru 2988/95 jipprevedi:

“1. Sabiex jiġu protetti l-interessi finanzjarji tal-Komunità Ewropea, qegħdin hawnhekk jiġu adottati regoli ġenerali fir-rigward ta' verifiki omoġenji u miżuri amministrattivi u penali li għandhom x'jaqsmu ma' l-irregolaritajiet fir-rigward tal-liġi tal-Komunità.

2. ‘Irregolarità’ għandha tfisser kull ksur ta' dispożizzjoni tal-liġi tal-Komunità li jirriżulta minn att jew nuqqas ta' operatur ekonomiku, li għandu, jew li jista' jkollu, l-effett li jippreġudika l-budget ġenerali tal-Komunità jew il-budget mmexxi minnhom, jew billi jnaqqas jew jitlef id-dħul li jakkumula minn riżorsi tagħhom stess miġbura direttament għan-nom tal-Komunità, jew permezz ta' nefqa mhux ġustifikata.”

- 4 L-Artikolu 3(1) ta' dan ir-regolament jipprevedi:

“Il-perjodu tal-limitazzjoni għall-proċeduri għandu jkun ta' erba' snin minn meta l-irregolarità li ssir msemmija f'Artikolu 1(1) tkun ġiet kkommissa. Madankollu, ir-regoli settorjali jistgħu jipprovdu għal perjodu iqsar li ma jistax ikun anqas minn tliet snin.

F'każ ta' irregolaritajiet kontinwi jew ripetuti, it-terminu tal-limitazzjoni għandu jibda jiddekorri mill-jum li fih tieqaf l-irregolarità. [...]

[...]”

- 5 L-Artikolu 4 tal-imsemmi regolament jirrigwarda l-miżuri amministrattivi intizi għar-repetizzjoni ta' vantaġġi miksuba b'mod skorrett. L-Artikolu 5 tal-istess regolament jistabbilixxi l-penali amministrattivi li jistgħu jwasslu għalihom l-irregolaritajiet intenzjonati jew dawk ikkawżati minn negligenza.

Ir-Regolament (KEE) Nru 565/80

- 6 Skont l-Artikolu 5(1) tar-Regolament tal-Kunsill (KEE) Nru 565/80 ta' l-4 ta' Marzu 1980 fuq il-ħlas bil-quddiem ta' rifiżjonijiet fuq l-esportazzjoni rigward prodotti agrikoli (ĠU Edizzjoni Speċjali bil-Malti, Kapitolu 3, Vol. 4, p. 156), qabel it-thassir tiegħu permezz tar-Regolament tal-Kummissjoni (KE) Nru 1713/2006 ta' l-20 ta' Novembru 2006 li jabolixxi l-prefinanzjament ta' rifiżjonijiet għall-esportazzjoni fir-rigward ta' prodotti agrikoli (GU L 312M, p. 154), “Ammont ugwali

għar-rifużjoni fuq l-esportazzjoni għandu, fuq talba tal-parti konċernata, jithallas malli l-prodotti jew l-oġġetti jkunu jingiebu taht il-maħżen tad-dwana jew il-proċedura ta' zona libera bl-għan li jiġu esportati fil-limitu taż-żmien mogħti.”

7 L-Artikolu 6 ta' dan ir-regolament jipprevedi:

“Il-benefiċċju ta' l-arranġamenti pprovdu ti f'dan ir-Regolament għandhom ikunu suġġetti għad-depositu ta' sigurtà li tiggarrantixxi hlas lura ta' ammont ugwali għall-ammont imħallas, flimkien ma' ammont addizzjonali.

Mingħajr preġudizzju għal każijiet *force majeure*, din is-sigurtà għandha tintilef fl-intier jew f'parti minnha:

- fejn il-hlas lura jkun għadu ma sarx meta l-esportazzjoni ma tkunx saret fi żmien il-perjodu msemmi fl-Artikoli 4(1) u 5(1), jew
- jekk ikun pruvat li m'hemmx dritt għar-rifużjoni fuq l-esportazzjoni, jew jekk kien hemm dritt għal rifużjoni iżgħar.”

Ir-Regolament (KEE) Nru 3665/87

8 L-Artikolu 17(1) tar-Regolament tal-Kummissjoni (KEE) Nru 3665/87, tas-27 ta' Novembru 1987, li jistabbilixxi regoli komuni għall-applikazzjoni tas-sistema ta' rifużjonijiet fuq l-esportazzjoni ta' prodotti agrikoli (ĠU L 351, p. 1), [traduzzjoni mhux uffiċjali] qabel ma ġie mħassar mir-Regolament tal-Kummissjoni (KE) Nru 800/1999 tal-15 ta' April 1999 li jistabbilixxi regoli komuni dettaljati għall-applikazzjoni tas-sistema ta' rifużjonijiet fuq l-esportazzjoni ta' prodotti agrikoli (ĠU Edizzjoni Speċjali bil-Malti, Kapitolu 3, Vol. 25, p. 129), huwa redatt kif ġej:

“Il-prodott irid ikun ġie importat fl-istat oriġinali tiegħu fil-pajjiż terz jew f'wieħed mill-pajjiżi terzi li għalihom ir-rifużjoni hija prevista fit-tna-x-il xahar wara d-data ta' aċċettazzjoni tad-dikjarazzjoni ta' esportazzjoni; [...]”

9 L-Artikolu 18(1) ta' dan ir-regolament jipprevedi

“Prova li l-formalitajiet doganali għall-importazzjoni jkunu twettqu għandha tiġi prodotta skont ma jagħżel l-esportatur bil-produzzjoni ta' wieħed mid-dokumenti li ġejjin:

- a) permezz tal-preżentazzjoni tad-dokument doganali jew tal-kopja jew fotokopja tiegħu; din il-kopja jew fotokopja għandha tkun ġiet iċċertifikata bhala kopja awtentika, kemm mill-organu li jkun hareġ id-dokument oriġinali, kemm mis-servizzi uffiċjali tal-pajjiż terz ikkonċernat, kemm mis-servizzi uffiċjali ta' wieħed mill-Istati Membri,

jew

- b) permezz tal-produzzjoni taċ-ċertifikat ta' żdoganar stabbilit fuq formula li tikkorrispondi mal-mudell muri fl-Anness II; din il-formula għandha tiġi mimlija f'lingwa uffiċjali waħda jew iktar tal-Komunità u f'lingwa ta' użu fil-pajjiż terz ikkonċernat, jew

[...]”

Il-kawża prinċipali u d-domandi preliminari

- 10 Permezz ta' deċiżjonijiet meħuda matul is-snin 1992 u 1993, il-Hauptzollamt, ta lir-rikorrenti fil-kawża prinċipali, permezz ta' hlas bil-quddiem, hlas lura fuq l-esportazzjoni, b'kostituzzjoni ta' garanzija, konformement għall-Artikoli 5(1) u 6 tar-Regolament Nru 565/80. Dawn il-hlasijiet bil-quddiem jirrigwardaw numru ta' lottijiet ta' laham taċ-ċanga maħżuna għall-esportazzjoni.
- 11 Permezz ta' ittra tal-10 ta' Awwissu 1993, ir-rikorrenti fil-kawża prinċipali baġtet lill-Hauptzollamt id-dikjarazzjoni doganali Nru 79/239, maħruġa mill-awtoritajiet doganali Ġordanizi fid-9 ta' Marzu 1993. Din id-dikjarazzjoni tiċċertifika r-rilaxx għall-konsum, fil-Ġordan, ta' lott ta' laham taċ-ċanga esportat mir-rikorrenti fil-kawża prinċipali. Fit-30 ta' April 1996 u fl-4 ta' Marzu 1998, il-Hauptzollamt irrilaxxat il-garanziji li hija kienet ikkostitwixxiet.
- 12 Mit-28 ta' Frar sal-14 ta' Marzu 1998, l-Uffiċċju Ewropew ta' Kontra l-Frodi (OLAF) wettaq missjon ta' spezzjoni li matulha deher li d-dikjarazzjoni doganali maħruġa mill-awtoritajiet Ġordanizi għet annullata qabel ingabru d-dazji tal-importazzjoni u l-lott ta' laham taċ-ċanga kkonċernat ġie esportat mill-ġdid lejn l-Iraq.
- 13 Permezz ta' deċiżjoni tat-23 ta' Settembru 1999, il-Hauptzollamt ordna l-irkupru ta' ammont li tela' għal EUR 103 289.89. Wara lment imressaq mir-rikorrenti fil-kawża prinċipali kontra d-deċiżjoni ta' rkupru, din is-somma tnaqqset għal EUR 59 545.70, permezz ta' deċiżjoni tas-26 ta' Settembru 2011. Il-kumplament tal-ilment ġie, permezz tad-deċiżjoni tat-23 ta' Jannar 2012.
- 14 Fil-5 ta' Frar 2012, ir-rikorrenti fil-kawża prinċipali pprezentat rikors, quddiem il-Finanzgericht Hamburg (Tribunal tal-Finanzi ta' Hamburg), li permezz tiegħu hija talbet l-annullament tat-tliet deċiżjonijiet iċċitati iktar 'il fuq. Hija argumentat li d-dritt għall-irkupru ġie preskritt. Fil-fehma tagħha, skont l-Artikolu 3(1) tar-Regolament Nru 2988/95, it-terminu ta' preskrizzjoni jibda jiddekorri mhux mir-rilaxx tal-garanzija, iżda mit-twettiq tal-irregolarità. Fil-fatt, l-Artikolu 1(2) ta' dan ir-regolament jallaċċja mal-kunċett ta' "irregolarità" ma' att jew ommissjoni ta' operatur ekonomiku. Konsegwentement, sabiex jiġi ddeterminat jekk l-azzjoni ta' rkupru tal-ammont indebitu huwix preskritt, għandu jibbaża ruħu fuq id-data ta' produzzjoni tad-dikjarazzjoni doganali maħruġa mill-awtoritajiet Ġordanizi, jiġifieri fl-10 ta' Awwissu 1993.
- 15 Il-qorti tar-rinviju hija propensa li tikkunsidra li t-terminu ta' preskrizzjoni jibda' jiddekorri, indipendentement mill-mument ta' meta sehħ tad-dannu, mill-att jew l-ommissjoni tal-operatur ekonomiku li jikkostitwixxi ksur ta' dispożizzjoni tad-dritt tal-Unjoni. Din l-interpretazzjoni tirriżulta mill-kliem tal-Artikoli 1(2) u 3(1) tar-Regolament Nru 2988/95. Fil-fatt, minn naħa, il-kliem tal-Artikolu 1(2) ta' dan ir-regolament jindika li l-leġiżlatur tal-Unjoni, li żamm il-kundizzjonali matul il-formulazzjoni ta' din id-dispożizzjoni, ma jorbotx il-kunċett ta' "irregolarità" mat-twettiq ta' dannu, peress li l-aġir ta' operatur ekonomiku jista' jikkostitwixxi wkoll irregolarità meta huwa "jista' jkollu" bħala effett li jikkawża dannu lill-budget tal-Unjoni. Min-naħa l-oħra, mill-kliem tal-ewwel subparagrafu tal-Artikolu 3(1) tal-imsemmi regolament, li jagħmel riferiment għall-"irregolarità [...] tkun għet kommissa", jirriżulta li l-leġiżlatur tal-Unjoni kellu l-intenzjoni li jorbot il-bidu tat-terminu ta' preskrizzjoni mhux mad-"dehra", iżda mat-"[twettiq]" tal-irregolarità, jew ma' aġir tal-operatur ekonomiku li għandu jikkonsisti fi ksur ta' dispożizzjoni tad-dritt tal-Unjoni.
- 16 Madankollu, il-qorti tar-rinviju hija tal-fehma li, f'każ fejn il-ksur tad-dispożizzjonijiet tad-dritt tal-Unjoni għet ikkonstatata biss wara li sehħ id-dannu, il-kwistjoni tad-determinazzjoni tal-bidu tat-terminu ta' preskrizzjoni tista' tkun suġġetta għal evalwazzjoni differenti. Fil-fatt, jista'; jiġi kkunsidrat li l-kunċett ta' "irregolarità", intiż fl-Artikolu 1(2) tar-Regolament Nru 2988/95, jippreżumi li jiġu sodisfatti żewġ kundizzjonijiet, jiġifieri, minn naħa, aġir tal-operatur ekonomiku u, min-naħa l-oħra, dannu li jirriżulta minnu.

- 17 Fl-ipotezi fejn it-terminu ta' preskrizzjoni previst fl-ewwel subparagrafu tal-Artikolu 3(1) tar-Regolament Nru 2988/95 jibda jiddekorri biss fid-data ta' meta jsehh id-dannu, il-qorti tar-rinviju tistaqsi jekk id-“dannu”, skont l-Artikolu 1(2) tar-Regolament Nru 2988/95, jirrizultax mill-hlas tal-ammont ta' hlas bil-quddiem li jikkorrispondi għall-hlas lura tal- hlas lura fuq l-esportazzjoni jew biss fid-data tal-għoti definittiv tal-hlas lura fuq l-esportazzjoni, permezz tar-rilaxx tal-garanzija.
- 18 F'dawn iċ-ċirkustanzi, il-Finanzgericht Hamburg iddeċidiet li tissospendi l-proċeduri quddiemha u tagħmel lill-Qorti tal-Ġustizzja d-domanda preliminari segwenti:

“1) Meta l-ksur ta' dispozizzjoni tad-dritt Komunitarju jiġi kkonstatat biss wara li jkun sehh preġudizzju, l-irregolarità necessarja sabiex jibda jiddekorri t-terminu ta' preskrizzjoni previst fl-ewwel subparagrafu tal-Artikolu 3(1) tar-Regolament (KE, Euratom) Nru 2988/95(1), iddefinita fl-Artikolu 1(2) tal-istess regolament, tippresupponi barra minn hekk, minbarra azzjoni jew ommissjoni min-naħa tal-operatur ekonomiku, li jkun ġie ppreġudikat il-baġit ġenerali tal-Unjoni jew il-baġits iġġestiti minnha, b'tali mod li t-terminu ta' preskrizzjoni jibda jiddekorri biss mill-mument li fih ikun sehh il-preġudizzju, jew inkella t-terminu ta' preskrizzjoni jibda jiddekorri mill-azzjoni jew mill-ommissjoni tal-operatur ekonomiku li tikkostitwixxi ksur ta' dispozizzjoni tad-dritt Komunitarju, irrISPETTIVAMENT mill-mument li fih ikun sehh il-preġudizzju?”

2) Fil-każ li għall-ewwel domanda tingħata r-risposta fis-sens li t-terminu ta' preskrizzjoni jibda jiddekorri biss mill-mument li fih ikun sehh il-preġudizzju:

Preġudizzju fis-sens tal-Artikolu 1(2) tar-Regolament (KE, Euratom) Nru 2988/95 isehh – fir-rigward tal-irkupru ta' hlas lura fuq l-esportazzjoni mogħti b'mod definittiv – mill-mument li fih ammont ugwali għall-hlas lura fuq l-esportazzjoni jkun thallas lill-esportatur skont l-Artikolu 5(1) tar-Regolament (KEE) Nru 565/80, mingħajr ma tkun għadha ġiet użata l-garanzija msemmija fl-Artikolu 6 tar-Regolament (KEE) Nru 565/80, jew dan isehh biss fil-mument tal-użu tal-garanzija jew tal-għoti definittiv tal-hlas lura fuq l-esportazzjoni?”

Fuq id-domandi preliminari

Fuq l-ewwel domanda

- 19 Permezz tal-ewwel domanda tagħha, il-qorti tar-rinviju tistaqsi, essenzjalment, jekk, f'ċirkustanzi bħal dawk inkwistjoni fil-kawża prinċipali fejn il-ksur ta' dispozizzjoni tad-dritt tal-Unjoni ġie kkonstatat biss wara t-twettiq ta' dannu, l-Artikolu 1(2) u l-ewwel subparagrafu tal-Artikolu 3(1) tar-Regolament Nru 2988/95 għandhom jiġu interpretati għandhom jiġu interpretati fis-sens li t-terminu tal-preskrizzjoni jibda jiddekorri mid-data li sehh tad-dannu lill-budget tal-Unjoni jew lil budgets ġestiti minnha jew minkejja dan it-terminu jibda jiddekorri indipendentement minn din id-data, meta l-att jew ommissjoni minn operatur ekonomiku jikkostitwixxi ksur tad-dritt tal-Unjoni.
- 20 Preliminarjament, minn naħa, għandu jittfakkar li Ir-regola tal-preskrizzjoni wara erba' snin prevista fl-ewwel subparagrafu tal-Artikolu 3(1) tar-Regolament Nru 2988/95 hija, fl-assenza ta' leġislazzjoni settorjali tal-Unjoni jew leġislazzjoni nazzjonali li tipprevedi sistema ta' preskrizzjoni speċifika, applikabbli għall-irregolaritajiet li jikkawżaw dannu lill-interessi finanzjarji tal-Unjoni (ara, f'dan is-sens is-sentenza Pfeifer & Langen, C-564/10, EU:C:2012:190, punti 39 kif ukoll 40 u l-ġurisprudenza ċċitata).
- 21 Minn naħa l-oħra, għandu jiġi rrilevat li l-Artikolu 3(1) tar-Regolament Nru 2988/95 huwa applikabbli f'dan il-każ, anki jekk il-fatti inkwistjoni fil-kawża prinċipali jmorru lura għall-1992 u l-1993. Fil-fatt, il-Qorti tal-Ġustizzja diġà ddeċidiet li t-terminu ta' preskrizzjoni previst minn din id-dispożizzjoni

japplika għall-irregolaritajiet imwettqa qabel id-dhul fis-seħh ta' dan ir-regolament (ara, f'dan is-sens is-sentenza Josef Vosding Schlacht-, Kühl- und Zerlegebetrieb *et*, C-278/07 sa C-280/07, EU:C:2009:38, punt 34).

- 22 Skont ġurisprudenza stabbilita tal-Qorti tal-Ġustizzja, biex tiġi ddeterminata l-portata ta' dispożizzjonijiet tad-dritt tal-Unjoni, f'dan il-każ l-Artikolu 1(2) u l-ewwel subparagrafu tal-Artikolu 3(1) tar-Regolament Nru 2988/95, għandhom jittiehdu inkunsiderazzjoni kemm it-termini, il-kuntest kif ukoll l-għan tagħha (is-sentenza Angerer, C-477/13, EU:C:2015:239, punt 26 u l-ġurisprudenza ċċitata).
- 23 Konformement għall-kliem tal-ewwel subparagrafu tal-Artikolu 3(1) tar-Regolament Nru 2988/95, it-terminu ta' preskrizzjoni għall-proċeduri għandu jkun ta' erba' snin minn meta titwettaq l-irregolarità. L-Artikolu 1(2) ta' dan ir-regolament jiddefinixxi l-kunċett ta' "irregolarità" bħala kull ksur ta' dispożizzjoni tad-dritt tal-Unjoni li jirriżulta minn att jew ommissjoni ta' operatur ekonomiku, li għandu, jew li jista' jkollu, l-effett li jippreġudika l-budget ġenerali tal-Unjoni jew il-budgets iġġestiti minnha.
- 24 It-twettiq ta' irregolarità, li minnha jibda jiddekorri t-terminu ta' preskrizzjoni, jippresupponi, għaldaqstant, li jiġu sodisfatti żewġ kundizzjonijiet, jiġifieri att jew ommissjoni ta' operatur ekonomiku, li jikkostitwixxi ksur tad-dritt tal-Unjoni, kif ukoll dannu, jew dannu potenzjali, ikkawżat lill-budget tal-Unjoni.
- 25 F'ċirkustanzi bħal dawk inkwistjoni fil-kawża prinċipali, fejn il-ksur tad-dritt tal-Unjoni jkun ġie kkonstatat wara li seħh tad-dannu, it-terminu ta' preskrizzjoni jibda jiddekorri mit-twettiq tal-irregolarità, jiġifieri mill-mument meta kemm l-att jew ommissjoni minn operatur ekonomiku jikkostitwixxi ksur tad-dritt tal-Unjoni kif ukoll id-dannu kkawżat lill-budget tal-Unjoni jew lill-budgets iġġestiti minnha jkun seħh.
- 26 Din il-konklużjoni hija konformi mal-għan tar-Regolament Nru 2988/95 li, skont l-Artikolu 1(1) tiegħu, huwa intiz għall-protezzjoni tal-interessi finanzjarji tal-Unjoni. Fil-fatt, id-*dies a quo* jibdedu fid-data tal-avveniment, liema waħda sseħh l-aħħar, jiġifieri jew fid-data tat-twettiq tad-dannu, meta dan id-dannu jseħh wara l-att jew l-ommissjoni li jikkostitwixxu ksur tad-dritt tal-Unjoni, jew fid-data ta' dan l-att jew ta' din l-ommissjoni, meta l-vantaġġ inkwistjoni jkun ġie mogħti qabel l-imsemmi att jew l-imsemmija ommissjoni. Dan jiffacilita l-osservanza tal-għan ta' protezzjoni tal-interessi finanzjarji tal-Unjoni.
- 27 Barra dan, din il-konklużjoni ma hijiex ikkontestata mill-argument tal-Gvern Grieg, li d-*dies a quo* jibdedu fil-jum tal-iskoperta, mill-awtoritajiet kompetenti, tal-irregolarità. Fil-fatt, dan l-argument imur kontra l-ġurisprudenza ċċitata tal-Qorti tal-Ġustizzja, li d-data li fiha l-awtoritajiet ikunu hađu konjizzjoni ta' irregolarità ma għandux effett fuq il-punt ta' tluq tat-terminu ta' preskrizzjoni (is-sentenza Pfeifer & Langen, C-52/14, EU:C:2015:381, punt 67).
- 28 Skont il-ġurisprudenza tal-Qorti tal-Ġustizzja jirriżulta li l-amministrazzjoni għandha obbligu ġenerali ta' diligenza fil-verifika tar-regolarità tal-ħlasijiet imwettqa minnha stess u li huma piż fuq il-budget tal-Unjoni (is-sentenza Ze Fu Fleischhandel GmbH u Vion Trading, C-201/10 u C-202/10, EU:C:2011:282, punt 44). L-ammissjoni li d-*dies a quo* jikkorrispondu għall-jum tal-iskoperta tal-irregolarità inkwistjoni tmur kontra dan l-obbligu ta' diligenza.
- 29 Fid-dawl tal-kunsiderazzjonijiet kollha preċedenti, ir-risposta għall-ewwel domanda għandha tkun li l-Artikolu 1(2) u l-ewwel subparagrafu tal-Artikolu 3(1) tar-Regolament Nru 2988/95 għandhom jiġu interpretati fis-sens li, f'ċirkustanzi bħal dawk inkwistjoni fil-kawża prinċipali fejn il-ksur ta' dispożizzjoni tad-dritt tal-Unjoni jkun ġie kkonstatat biss wara t-twettiq ta' dannu, it-terminu ta'

preskrizzjoni jibda jiddekorri mill-mument meta kemm l-att jew ommissjoni minn operatur ekonomiku jikkostitwixxi ksur tad-dritt tal-Unjoni kif ukoll id-dannu kkawżat lill-budget tal-Unjoni jew lill-budgets iġġestiti minnha jsehħu.

Fuq it-tieni domanda

- 30 Permezz tat-tieni domanda tagħha, il-qorti tar-rinviju tistaqsi fuq il-mument li fih jitwettaq “dannu” fis-sens tal-Artikolu 1(2) tar-Regolament Nru 2988/95, f’ċirkustanzi bħal dawk inkwistjoni fil-kawża prinċipali.
- 31 Qabel ma tingħata risposta għal din id-domanda, għandha titfakkar il-kronoloġija tal-fatti inkwistjoni fil-kawża prinċipali. Fl-ewwel lok, matul is-snin 1992 u 1993, ir-rikorrenti fil-kawża prinċipali ingħatat permezz ta’ hlas minn qabel, ammont ekwivalenti għall-hlas lura fuq l-esportazzjoni, konformement għall-Artikolu 5(1) tar-Regolament Nru 565/80. Fit-tieni lok, fl-10 ta’ Awwissu 1993, ir-rikorrenti fil-kawża prinċipali ressqet dikjarazzjoni doganali maħruġa mill-awtoritajiet Ġordanizi, intiza li ttipprova t-twettiq tal-formalitajiet doganali għall-importazzjoni fil-Ġordan, konformement mal-Artikoli 17(3) u 18 tar-Regolament Nru 3665/87. Fit-tielet lok, fit-30 ta’ April 1996 u fl-4 ta’ Marzu 1998, il-garanziji kkostitwiti fil-mument tal-ġhoti tal-hlas bil-quddiem, ġew irrilaxxati konformement mal-Artikolu 6 tar-Regolament Nru 565/80.
- 32 F’dawn iċ-ċirkustanzi, għandu jiġi rrilevat li sehħ “dannu”, skont l-Artikolu 1(2) tar-Regolament Nru 2988/95, fid-data li fiha ittiehdet id-deċizzjoni tal-ġhoti definittiv tal-vantaġġ ikkonċernat, f’dan il-każ il-hlasijiet lura fuq l-esportazzjoni. Fil-fatt, huwa minn dan il-mument li jeżisti effettivament dannu kkawżat lill-budget tal-Unjoni. Dan id-dannu ma għandu jiġi kkunsidrat bħala li jeżisti qabel id-data tal-ġhoti definittiv ta’ dan il-vantaġġ, sugġett għall-ammissjoni li t-terminu ta’ preskrizzjoni sabiex jiġi rkuprat dan l-istess vantaġġ jista’ jibda jiddekorri fil-mument li huwa għadu ma ġiex mogħti.
- 33 Fid-dawl tal-kunsiderazzjonijiet kollha preċedenti, ir-risposta li għandha tingħata lit-tieni domanda għandha tkun li l-Artikolu 1(2) tar-Regolament Nru 2988/95 għandu jiġi interpretat fis-sens li f’ċirkustanzi bħal dawk inkwistjoni fil-kawża prinċipali, dannu jsehħ meta tittiehed d-deċizzjoni tal-ġhoti tal-hlas lura fuq l-esportazzjoni lill-esportatur ikkonċernat.

Fuq l-ispejjeż

- 34 Peress li l-proċedura għandha, fir-rigward tal-partijiet fil-kawża prinċipali, in-natura ta’ kwistjoni mqajma quddiem il-qorti tar-rinviju, hija din il-qorti li tiddeciedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jiġihallsu lura.

Għal dawn il-motivi, Il-Qorti tal-Ġustizzja (Ir-Raba’ Awla) taqta’ u tiddeciedi:

- 1) **L-Artikolu 1(2) u l-ewwel subparagrafu tal-Artikolu 3(1) tar-Regolament tal-Kunsill (KE, Euratom) Nru 2988/95, tat-18 ta’ Diċembru 1995, dwar il-protezzjoni tal-interessi finanzjarji tal-Komunità Ewropea għandhom jiġu interpretati fis-sens li, f’ċirkustanzi bħal dawk inkwistjoni fil-kawża prinċipali fejn il-ksur ta’ dispożizzjoni tad-dritt tal-Unjoni jkun ġie kkonstatat biss wara t-twettiq ta’ dannu, it-terminu ta’ preskrizzjoni jibda jiddekorri mill-mument meta kemm l-att jew ommissjoni minn operatur ekonomiku jikkostitwixxi ksur tad-dritt tal-Unjoni kif ukoll id-dannu kkawżat lill-budget tal-Unjoni jew lill-budgets iġġestiti minnha jsehħu.**

- 2) **L-Artikolu 1(2) tar-Regolament Nru 2988/95 għandu jiġi interpretat fis-sens li, f'ċirkustanzi bħal dawk inkwistjoni fil-kawża prinċipali, isehh dannu meta tittiehed d-deċiżjoni tal-ġoti tal-hlas lura fuq l-esportazzjoni lill-esportatur ikkonċernat.**

Firem